

IMTIEHEN GHAT-THIN

George Cilia

Il-mithna hi għodda mahluqa mill-bniedem biex tithan. It-thin tal-qamh, tax-xghir, u tagham iehor ta' din ix-xorta ilu jsir sa mill-qedem, u għalina l-Maltin, l-għamil tal-hobż - hobżna ta' kuljum – kien u għadu parti minn hajjitna.

Dari l-bidwi Malti jien jaħsad il-qamh bil-minġel, jorbtu qatgħet qatgħet, iġorru għal fuq il-qiegħa, jifirxu fuqha, u jidirsu billi jġiegħel il-bhejjem tiegħu iduru fuqu u jishquh b'saqajhom, sakemm is-sbula titfarrak u l-qamh jingħażel mit-tiben u l-karfa. Il-bidwi kien iderri bil-midra u jlewwah bil-luh sakemm fuq il-qiegħa jibqa' biss il-qamh li tant tħabat biex akkwista.

Il-qamh kien jittiehed għand tal-mithna, u t-taħhan kien iqiegħdu bejn żewġ ġebliet kbar u tqal, u waqt li dawn iduru, l-qamh jintahan u jsir dqid, smid, u nuħħala.

Mal-mixja taz-żmien dan ix-xogħol beda jsir minn makkinarju li għall-bidu kien jithaddem minn bhima, bħal xi baġħal, žiemel, jew anke xi hmar, li jkun marbut f'xi remissa b'għajnejh mgħammudin, idur u miegħu idawwar il-ġebbla tal-mithna. Il-prinċipju hu bħal dak tas-sienja, imma l-makkinarju jkun apposta biex il-mithna tithan, u s-sienja ttella' l-ilma. Mithna bħal din tissejjah Mithna tal-Miexi. Ġie żmien meta t-teknoloġija tal-bniedem holqot imtiehen li jaħdmu b'raddiena li ddu minn qluġħ imbuttati mir-riħ. Il-mithna bdiet tissejjah Mithna tar-Riħ, u kienet aqwa minn bhima għax fir-riħ ma tgħejja qatt. Tistrieħ biss meta r-riħ jieqaf.

It-taħhan tar-raħal, fl-interess tiegħu, josserva r-riħ, u meta jkun riħ tajjeb isejjah lin-nies biex jigu bil-qamh tagħhom, billi jdoqq il-Bronja – qoxra ta' bebbuxu kbir tal-baħar, b'tarf imtaqqab biex il-qoxra tiġi qisha trumbetta. Ġieli kien imur it-taħhan stess, idur bil-hmar, jigbor l-iskejjer u ċ-crienen mimlija qamh minn għan

in-nies, u jerga' jroddilhom id-dqiq, is-smid, u n-nuħħala wara li jithallas ta' xogħlu.

Dari, kwazi kull familja kienet tagħgen l-għajna għall-hobż hi stess, u l-familja tal-bdiewa kienu jużaw il-qamh li kabbru fl-għelieqi tagħhom. Il-mithna u t-taħhan kienu indispensabbli, u f'Malta hawn xhieda ta' mtiehen tal-miexi sa minn ferm qabel il-miġja tal-Kavallieri ta' San Gwann f'pajjiżna.

X'aktarx li l-imtiehen tar-riħ dahhluhom f'Malta il-Kavallieri. Hafna inċiżjonijiet li juru xeni tal-Assedju l-Kbir tal-1565, bħal dawk ta' Nicolo Melli u Antonio Lefreri, juru mithna, u xi kultant anke tnejn, wara s-swar tal-Forti San Mikiel fl-Isla. Il-Kavallieri kienu hađu l-kontroll ta' hafna mit-tmexxija tal-pajjiż f'idejhom, imma fi żmienhom, il-Maltin kienu baqgħu jieħdu hsieb l-importazzjoni tal-qamh, importazzjoni li qabel ma ġew huma kienet ilha għal żmien twil f'idejn il-Ġemgħa, jew l-Universita', tal-Imdina. Minbarra dak li jitkabbar hawn mill-bdiewa tagħna, l-qamh kien jiġi mpurtat minn Sqallija, forsi wkoll anke mithun u lest, kemm jintagħgen u jsir hobż. Il-Kavallieri bnew ukoll il-fosos tal-qamh, l-ewwel fil-Birgu u f'Sant'Iermu, il-Belt, u fi żmien il-ħakma Ingliża nbnew dawk tal-Furjana. L-aktar li hađem fil-qasam

tal-imtiehen tar-riħ kien il-Gran Mastru Nicolas Cotoner. Fit-22 ta' Settembru, 1674, il-Kunsill tal-Ordni kien awtorizza lill-Fundazzjoni Cotoner biex tibda x-xogħol fuq imtiehen tar-riħ f'Bormla, Haż-Zebbuġ, u l-Furjana. Biż-żmien dawn l-imtiehen kont issibhom f'kull rokna ta' Malta u Għawdex.

Kemm il-mithna tal-miexi kif ukoll dik tar-riħ baqgħu jithaddmu f'Malta sa ma faqqgħet it-Tieni Gwerra Dinjija. Fil-gwerra, bit-theddida tal-ġuħ, it-thin tal-qamh ittiehed kollu f'idejn il-Gvern, u wara l-gwerra l-imtiehen il-qodma ma reġgħux irxutaw. Posthom ittiehed minn makkinarju modern jaħdem bl-elettriku. Issa qegħdin naħsbu biex bħal kieku narmaw xi wahda minnhom bħala attrazzjoni għat-turiżmu.

Nixtieq naghlaq b'poeżija qasira tal-mejjet poeta u avukat Anton Buttigieg, ex-President ta' Malta Repubblica Independenti:

QUDDIEM KWADRU TA' MITHNA

**Mulejja
Bħal taħhan twajjeb
dawwarni dejjem
għar-riħ tal-grazzja tiegħek
halli nithan
il-qamh
u nrejjak
lill-fqar
u 'l kull min hu bil-ġuħ.
Żejjinni, Mulejja
bis-sura
tal-mithna twajba:
Salib bejn l-art u s-sema.**

**Pittura ta'
Rafel Bonnici Cali'
li għandi
fis-salott tiegħi**

© George Cilia

